



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 28-02-2026

സമയം 12.30 PM

പ്രധാന വാർത്തകൾ

- ദേശീയതല HPV വാക്സിനേഷൻ പരിപാടിക്ക് പ്രധാനമന്ത്രി നരേന്ദ്രമോദി രാജസ്ഥാനിലെ അജ്മീരിൽ തുടക്കം കുറിച്ചു.
- ഉപരാഷ്ട്രപതി CP രാധാകൃഷ്ണൻ ഉച്ചകഴിഞ്ഞ് ചങ്ങനാശേരി സെന്റ് ബർക്ക്മാൻസ് കോളജിന്റെ ശതാബ്ദി ആഘോഷ സമാപന ചടങ്ങിൽ പങ്കെടുക്കും.
- ഇന്ന് ദേശീയ ശാസ്ത്ര ദിനം.
- JB കോശി കമ്മീഷൻ റിപ്പോർട്ടിലെ ക്രൈസ്തവ സഭകളുടെ ആശങ്കകൾ പരിഹരിക്കാൻ മുഖ്യമന്ത്രി വിളിച്ച ചർച്ച വൈകിട്ട് തിരുവനന്തപുരത്ത്.
- ഗുരുവായൂർ ക്ഷേത്രത്തിലെ ഉത്സവചടങ്ങുകൾക്ക് വൈകിട്ട് തുടക്കമാകും.

വാർത്തകൾ വിശദമായി

ദേശീയതല ഹ്യൂമൺ പാപ്പിലോമ വൈറസ് വാക്സിനേഷൻ പരിപാടിക്ക് പ്രധാനമന്ത്രി നരേന്ദ്രമോദി രാജസ്ഥാനിലെ അജ്മീരിൽ തുടക്കം കുറിച്ചു. ചടങ്ങിൽ അഞ്ച് പെൺകുട്ടികൾക്ക് HPV വാക്സിൻ നൽകി.

രാജ്യത്തെ 14 വയസ്സായ മുഴുവൻ പെൺകുട്ടികൾക്കും HPV വാക്സിൻ ദൗത്യത്തിൽ വിതരണം ചെയ്യും. ഗർഭാശയ ഗള ക്യാൻസർ തടയാൻ ലക്ഷ്യമിടുന്ന പ്രതിരോധ കുത്തിവെപ്പ് സ്ത്രീകളുടെ ആരോഗ്യ പരിരക്ഷയ്ക്കും സംരക്ഷണത്തിനും ലക്ഷ്യമിട്ടാണ് നടപ്പാക്കുന്നത്. മൂന്ന് മാസം നീളുന്ന വാക്സിനേഷൻ ദൗത്യത്തിന് ശേഷം പതിവ് വാക്സിനേഷൻ ഷെഡ്യൂൾ പ്രകാരം ആശുപത്രികളിൽ വാക്സിൻ ലഭ്യമാക്കും.



ഉപരാഷ്ട്രപതി CP രാധാകൃഷ്ണൻ രണ്ട് ദിവസത്തെ സന്ദർശനത്തിന് ഇന്ന് കേരളത്തിലെത്തും. ഉച്ചകഴിഞ്ഞ് ചങ്ങനാശേരി സെന്റ് ബർക്കമാൻസ് കോളജിന്റെ ശതാബ്ദി ആഘോഷ സമാപന ചടങ്ങിൽ ഉപരാഷ്ട്രപതി പങ്കെടുക്കും. നാളെ തൃശൂർ ദേവമാതാ CMI പബ്ലിക് സ്കൂളിൽ , ചേതനാ ഗാനാശ്രമത്തിന് അദ്ദേഹം തറക്കല്ലിടും. തിരുവനന്തപുരം സെന്റ് സ്റ്റീഫൻസ് ഹൈസ്കൂളിന്റെ ശതാബ്ദി ആഘോഷത്തിലും CP രാധാകൃഷ്ണൻ പങ്കുചേരും.



രാജ്യത്തെ യുവാക്കളുടെ ആത്മവിശ്വാസം വർദ്ധിച്ചതായി കേന്ദ്ര സഹമന്ത്രി ഡോ. ജിതേന്ദ്ര സിംഗ് അഭിപ്രായപ്പെട്ടു. രാജ്യത്തെ ആഗോളതലത്തിലേക്കു യർത്താൻ കേന്ദ്രഗവൺമെന്റിന് സാധിച്ചതോടെ യുവാക്കൾ കൂടുതൽ കരുത്താർജ്ജിതായി ഡോ. ജിതേന്ദ്രസിംഗ് പറഞ്ഞു. തിരുവനന്തപുരം ആക്കുളത്തെ രാജീവ് ഗാന്ധി സെന്റർ ഫോർ ബയോടെക്നോളജി കാമ്പസിലെ ഗുഡ് മാനുഫാക്ചറിംഗ് പ്രാക്ടീസ് സൗകര്യത്തിന്റെ നിർമ്മാണം ഉദ്ഘാടനം ചെയ്യുകയായിരുന്നു കേന്ദ്രസഹമന്ത്രി.



പ്രധാനമന്ത്രി നരേന്ദ്ര മോദി ഇന്ന് ഗുജറാത്ത് സന്ദർശിക്കും. ഉച്ച കഴിഞ്ഞ് സാനന്ദിലെത്തുന്ന പ്രധാനമന്ത്രി, സ്വകാര്യ കമ്പനിയുടെ സെമിനാളുകൾ അസംബ്ലി, ടെസ്റ്റ് ആൻഡ് പാക്കേജിംഗ് കേന്ദ്രം എന്നിവ ഉദ്ഘാടനം ചെയ്യും. 22,500 കോടി രൂപ ചെലവിലാണ് കേന്ദ്രം സജ്ജീകരിച്ചിരിക്കുന്നത്.



ഇന്ന് ദേശീയ ശാസ്ത്ര ദിനം. ഭൗതികശാസ്ത്രജ്ഞൻ CV രാമൻ 'രാമൻ പ്രഭാവം' കണ്ടെത്തിയതിന്റെ സ്മരണയ്ക്കായാണ് എല്ലാ വർഷവും ഫെബ്രുവരി 28 ന് ദേശീയ ശാസ്ത്ര ദിനം ആഘോഷിക്കുന്നത്. കേന്ദ്ര ശാസ്ത്ര സാങ്കേതിക വകുപ്പ് ന്യൂഡൽഹിയിലെ വിജ്ഞാൻ ഭവനിൽ ദേശീയതല ആഘോഷം സംഘടിപ്പിക്കും. "ശാസ്ത്രത്തിലെ സ്ത്രീകൾ: വികസിത് ഭാരതത്തെ ഉത്തേജിപ്പിക്കുന്നു" എന്നതാണ് ഈ വർഷത്തെ പ്രമേയം.

ദേശീയ ശാസ്ത്ര ദിനത്തിൽ പ്രധാനമന്ത്രിയും ആഭ്യന്തര മന്ത്രിയും രാജ്യത്തെ ശാസ്ത്രജ്ഞർക്കും ഗവേഷകർക്കും ആശംസ നേർന്നു.



DRDO അതീവ ഹ്രസ്വദൂര വ്യോമപ്രതിരോധ സംവിധാനം തുടർച്ചയായി മൂന്ന് തവണ വിജയകരമായി പരീക്ഷിച്ചു. ചാന്നിപുരിലെ സംയോജിത ടെസ്റ്റ്റേഞ്ചിലായിരുന്നു പരീക്ഷണം. അതിവേഗത്തിലോ, വ്യത്യസ്ത വേഗങ്ങളിലോ എത്തുന്ന വ്യോമാക്രമണങ്ങൾ ഫലപ്രദമായി തടയാൻ സംവിധാനത്തിന് കഴിയുന്നുണ്ടെന്ന് രാജ്യരക്ഷാ മന്ത്രാലയം അറിയിച്ചു.



JB കോശി കമ്മീഷൻ റിപ്പോർട്ടിലെ ക്രൈസ്തവ സഭകളുടെ ആശങ്കകൾ പരിഹരിക്കാൻ മുഖ്യമന്ത്രി പിണറായി വിജയൻ വിളിച്ച യോഗം വൈകിട്ട് തിരുവനന്തപുരത്ത് ചേരും. മുഖ്യമന്ത്രിയുടെ കോൺഫ്രൻസ് ഹാളിലാണ് ചർച്ച. കഴിഞ്ഞ ദിവസം മന്ത്രിസഭായോഗം റിപ്പോർട്ട് തത്വത്തിൽ അംഗീകരിച്ചിരുന്നു.



മുണ്ടക്കൈ ചുരൽമല പുനരധിവാസത്തിന്റെ ഭാഗമായി മുസ്ലിം ലീഗ് നിർമ്മിച്ച 51 വീടുകൾ വൈകിട്ട് സംസ്ഥാന പ്രസിഡന്റ് സയ്യിദ് സാദിഖലി ശിഹാബ് തങ്ങൾ കൈമാറും. തൃക്കൈപ്പറ്റ വെള്ളിത്തോട് പ്രൊജക്ട് സൈറ്റിലാണ് ചടങ്ങ്. AICC ജനറൽ സെക്രട്ടറിയും MP യുമായ പ്രിയങ്ക ഗാന്ധി മുഖ്യാതിഥിയായി പങ്കെടുക്കും. ലീഗ് ദേശീയ ജനറൽ സെക്രട്ടറി PK കുഞ്ഞാലിക്കുട്ടി അധ്യക്ഷനാകും.



വയനാട് ഉരുൾപൊട്ടൽ ദുരന്ത ബാധിതരുടെ ടൗൺഷിപ്പ് നാളെ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും. നിർമ്മാണം പൂർത്തിയാക്കിയ 178 വീടുകളുടെ താക്കോൽ അദ്ദേഹം കൈമാറും. ടൗൺഷിപ്പ് ഉദ്ഘാടനത്തിന് ഒരുകൂട്ടം പൂർത്തിയായതായി ജില്ലാ കളക്ടർ DR മേഘശ്രീ അറിയിച്ചു.



നിയമസഭാ തിരഞ്ഞെടുപ്പിൽ കോൺഗ്രസിന്റെ ആദ്യ സ്ഥാനാർത്ഥി പട്ടികയിൽ ധാരണയുണ്ടാക്കാൻ KPCC പ്രസിഡന്റ് സണ്ണി ജോസഫും പ്രതിപക്ഷ നേതാവ് VD സതീശനും നാളെ ഡൽഹിക്ക് പുറപ്പെട്ടേക്കും. മധുസൂദനൻ മിസ്ട്രിയുടെ നേതൃത്വത്തിൽ സ്ക്രീനിംഗ് കമ്മിറ്റി അംഗങ്ങളുമായി ഇവർ കൂടിക്കാഴ്ച നടത്തുമെന്നാണ് റിപ്പോർട്ട്. സിറ്റിംഗ്,സംവരണ മണ്ഡലങ്ങളടക്കം സീറ്റുകളിലെ സ്ഥാനാർത്ഥികളുടെ കാര്യത്തിൽ കൂടിക്കാഴ്ചയിൽ തീരുമാനമായേക്കും.



സംസ്ഥാനത്ത് RSP സ്ഥാനാർത്ഥി പട്ടിക പ്രഖ്യാപിച്ചു. UDF ൽ പാർട്ടി മൽസരിക്കുന്ന അഞ്ച് സീറ്റുകളിൽ നാലിടത്തെ സ്ഥാനാർത്ഥികളെയാണ് ഇന്നലെ പ്രഖ്യാപിച്ചത്. കൊല്ലം ചവറയിൽ ഷിബു ബേബി ജോണും, കുന്നത്തൂരിൽ ഉല്ലാസ് കോവുരും, ഇരവിപുരത്ത് വിഷ്ണു മോഹനമാണ് സ്ഥാനാർത്ഥികൾ. തിരുവനന്തപുരം ആറ്റിങ്ങലിൽ സന്തോഷ് ഭദ്രനാണ് സ്ഥാനാർത്ഥി.



നിയമസഭാ തിരഞ്ഞെടുപ്പ് സ്ഥാനാർത്ഥി നിർണയ ചർച്ചകൾക്കായി CPIM സംസ്ഥാന സെക്രട്ടറിയേറ്റ് യോഗം ഇന്ന് തിരുവനന്തപുരത്ത് ചേരും. എല്ലാ മണ്ഡലങ്ങളിലെയും സ്ഥാനാർത്ഥികളുടെ കാര്യത്തിലും യോഗത്തിൽ ധാരണയായേക്കും. ഘടകകക്ഷികളുടെ സീറ്റുകൾ ഏറ്റെടുക്കുന്നതും ചർച്ചയാകുമെന്ന് റിപ്പോർട്ടുണ്ട്. ജില്ലകളിൽ നിന്ന് ലഭിച്ച പ്രാഥമിക സ്ഥാനാർത്ഥി പട്ടികയിലും ഇന്ന് ചർച്ചയുണ്ടായേക്കും.



ഇരിഞ്ഞാലക്കുട ക്രൈസ്റ്റ് കോളേജിലെ സിന്ററിക് ട്രാക്ക് നിർമ്മാണം കേന്ദ്ര സഹമന്ത്രി സുരേഷ് ഗോപി ഉദ്ഘാടനം ചെയ്തു. വേലോ ഇന്ത്യ പദ്ധതിയിൽ ഉൾപ്പെടുത്തി ഇരിഞ്ഞാലക്കുട ക്രൈസ്റ്റ് കോളേജിൽ സിന്ററിക് പാത നിർമ്മാണത്തിന് ഒൻപതര കോടി രൂപ അനുവദിച്ചിരുന്നു.

തൃശൂർ കോർപ്പറേഷൻ സ്റ്റേഡിയം നിർമ്മാണത്തിന് P.T ഉഷ വാഗ്ദാനം ചെയ്ത 19 കോടി രൂപ സംസ്ഥാനത്തെ രാഷ്ട്രീയം കൊണ്ട് നഷ്ടമായെന്നും, അതിന് വീണ്ടും സാധ്യത ഉണ്ടായെന്ന് പരിശോധിച്ചു വരികയാണെന്നും സുരേഷ് ഗോപി അറിയിച്ചു.



ഇറാനിൽ ബോംബാക്രമണം നടത്തിയതായി ഇസ്രയേലി പ്രതിരോധമന്ത്രി ഇസ്റായേൽ കാട്ട്സ് സ്ഥിരീകരിച്ചു. രാജ്യത്ത് അടിയന്തരാവസ്ഥ പ്രഖ്യാപിച്ചതായും അദ്ദേഹം പറഞ്ഞു. ഇറാന്റെ പരമോന്നത നേതാവ് അയത്തുള്ള അൽ ഖമേനിയുടെ ഓഫീസിനടുത്ത് ബോംബ് സ്ഫോടനമുണ്ടായതായി ദുക്സാക്ഷികൾ അറിയിച്ചു.



തൃശൂരിലെ പുത്തൂർ സുവോളജിക്കൽ പാർക്ക് തുറന്നു. മന്ത്രിമാരായ A.K ശശീന്ദ്രനും, K.രാജനും പാർക്കിലേക്ക് ആദ്യ ടിക്കറ്റെടുത്ത് പ്രവേശനത്തിന് തുടക്കം കുറിച്ചു. രാവിലെ 9 മുതൽ വൈകീട്ട് അഞ്ചു വരെയാണ് പ്രവർത്തന സമയം. തികളാഴ്ച അവധിയായിരിക്കും.



ഗുരുവായൂർ ക്ഷേത്രത്തിലെ പത്തുദിവസത്തെ ഉത്സവത്തിന് ഇന്ന് തുടക്കമാകും. ഇതിന്റെ ഭാഗമായി ഉച്ച കഴിഞ്ഞ് മഞ്ജുളാൽ പരിസരത്തുനിന്നും ആനയോട്ടം ആരംഭിക്കും. ഇതിൽ വിജയിക്കുന്ന ആനയായിരിക്കും ഉത്സവകാലത്ത് ഭഗവാന്റെ സ്വർണ്ണത്തിടമ്പ് ഏറ്റുക. ദേവസ്വം ആനത്താവളത്തിലെ തിരഞ്ഞെടുത്ത 15 ആനകൾ ആനയോട്ടത്തിൽ പങ്കെടുക്കും.

സന്ധ്യയ്ക്ക് സപ്തവർണ്ണക്കൊടി ഉയർത്തുന്നതോടെ ക്ഷേത്രത്തിൽ പത്തുദിവസത്തെ ഉത്സവച്ചടങ്ങുകൾക്ക് ഔദ്യോഗിക തുടക്കമാകും. മാർച്ച് 9-നാണ് ആറാട്ട്.



സുരക്ഷിത കേരളത്തിന് എന്ന മുദ്രാവാക്യവുമായി BJP സംഘടിപ്പിക്കുന്ന ജാഗ്രതാ റാലി വൈകിട്ട് സംസ്ഥാന പ്രസിഡന്റ് രാജീവ് ചന്ദ്രശേഖർ കോഴിക്കോട്ട് ഉദ്ഘാടനം ചെയ്യും. ജമാ അത്തെ ഇസ്ലാമിയുമായി കൂട്ടു ചേരുന്ന UDFന്റെയും SDPI യെ വെള്ളപൂശുന്ന LDF ന്റെയും നിലപാട് തുറന്നുകാണിക്കാനാണ് ജാഗ്രതാ റാലിയെന്ന് BJP സംസ്ഥാന സെൽ കോർഡിനേറ്ററും ജാഗ്രത റാലിയുടെ ചുമതലക്കാരാനുമായ VK സജീവൻ അറിയിച്ചു.



KSRTC യിൽ പുതിയ പരിഷ്കാരങ്ങൾ പ്രാബല്യത്തിൽ വന്നതായി മന്ത്രി KB ഗണേഷ് കുമാർ പറഞ്ഞു. കൊട്ടാരക്കര ബസ് സ്റ്റേഷനിലെ പുതിയ ബസ് ടെർമിനലിന്റെ നിർമ്മാണം ഉദ്ഘാടനം ചെയ്യുകയായിരുന്നു മന്ത്രി. KSRTC ബസ്സുകളിൽ 13 രൂപ നിരക്കിൽ കുടിവെള്ളം ലഭ്യമാക്കുമെന്നും ദീർഘദൂര സർവീസുകളിൽ 'സ്റ്റോപ്പ് ഓൺ റിക്വസ്റ്റ്' സംവിധാനം ഏർപ്പെടുത്തിയിട്ടുണ്ടെന്നും ഗണേഷ്കുമാർ പറഞ്ഞു.



ICC ട്വന്റി-20 ലോകകപ്പ് ക്രിക്കറ്റ് സൂപ്പർ-8 ൽ ഇന്ത്യ നാളെ വെസ്റ്റ് ഇൻഡീസിനെ നേരിടും. ഇന്ത്യയുടെ അവസാന സൂപ്പർ 8 മത്സരമാണിത്.

ഇന്ന്, പാകിസ്ഥാൻ ശ്രീലങ്കയെ നേരിടും. പല്ലെക്കലൈ ക്രിക്കറ്റ് സ്റ്റേഡിയത്തിൽ വൈകിട്ട് 7 നാണ് മത്സരം .



കേരളത്തിന്റെ വൈദ്യുതി വിതരണ ശൃംഖലയെ കൂടുതൽ കരുത്തുറ്റതാക്കാൻ ലക്ഷ്യമിട്ട് കാസർകോട് ജില്ലയിലെ മൈലാട്ടിയിൽ അത്യാധുനിക ബാറ്ററി എനർജി സ്റ്റോറേജ് സിസ്റ്റം യാഥാർത്ഥ്യമാകുന്നു. പദ്ധതിയുടെ നിർമ്മാണം വൈകിട്ട് മന്ത്രി K കൃഷ്ണൻകുട്ടി ഉദ്ഘാടനം ചെയ്യും.



സംസ്ഥാനത്ത് പൊതുവെ ചൂട് വർധിച്ചു വരുന്ന സാഹചര്യത്തിൽ പൊതുജനങ്ങൾക്കായി സംസ്ഥാന ദുരന്ത നിവാരണ അതോറിറ്റി വീണ്ടും ജാഗ്രതാ നിർദ്ദേശം പുറപ്പെടുവിച്ചു.

പകൽ 11നും മൂന്നിനുമിടയിൽ ശരീരത്തിൽ നേരിട്ട് അധികനേരം സൂര്യപ്രകാശം ഏൽക്കുന്നത് ഒഴിവാക്കണം. ദാഹമില്ലെങ്കിലും വെള്ളം കുടിക്കുന്നത് തുടരണമെന്നും, നിർജലീകരണമുണ്ടാക്കുന്ന മദ്യം, കാപ്പി, ചായ, സോഫ്റ്റ് ഡ്രിങ്കുകൾ എന്നിവ ഉപയോഗിക്കരുതെന്നും നിർദ്ദേശമുണ്ട്.



കെട്ടിടങ്ങൾക്ക് അനുമതി നൽകുന്നതുമായി ബന്ധപ്പെട്ട് നിരവധി ക്രമക്കേടുകൾ കണ്ടെത്തിയ സംഭവത്തിൽ കൊണ്ടോട്ടി നഗരസഭയിലെ മുൻ സീനിയർ ക്ലർക്കിനെ സസ്പെന്റ് ചെയ്തു. നിലവിൽ പൂക്കോട്ടൂർ പഞ്ചായത്തിലെ സീനിയർ ക്ലർക്കായ BP അനീഷിനെയാണ് തദ്ദേശവകുപ്പ് പ്രിൻസിപ്പൽ ഡയറക്ടർ സസ്പെൻഡ് ചെയ്തത്.



കോഴിക്കോട് നല്ലളം മോഡേൺ ബസാറിൽ കാറും ലോറിയും കൂട്ടിയിടിച്ച് കാർ യാത്രക്കാരായ നാല് പേർ മരിച്ചു. രാമനാട്ടുകര സ്വദേശികളായ ദിനിൽ, അജീഷ്, വിമൽ,ശ്യാംലാൽ എന്നിവരാണ് മരിച്ചത്. ഒരാൾ പരിക്കുകളോടെ ചികിത്സയിലാണ്.



News Editor ശ്രുതി
 News Reader : സാലിം കോഡൂർ
 NRTs: അനിൽ ചന്ദ്രൻ, രജ്ഞ
 DEO : ഷീബ